

Дастурамали
гузаронидани санҷиши хизматӣ

1. Дастурамали гузаронидани санҷиши хизматӣ (минбаъд-Дастурамал) тартиби гузаронидани санҷиши хизматиرو нисбати хизматчиёни давлатии Ҷумҳурии Тоҷикистон танзим менамояд.

2. Бо мақсади муайян намудани ҳолатҳои иҷро накардан ё ба таври дахлдор иҷро накардани ўҳдадориҳои мансабӣ аз тарафи роҳбари мақоми давлатӣ санҷиши хизматӣ таъин карда мешавад. Санҷиши хизматӣ метавонад бо талаби хизматчиӣ давлатӣ низ таъин карда шавад.

3. Санҷиши хизматӣ ин фаъолият оид ба ҷамъ овардан ва санҷиши маълумот дар бораи кирдори интизомии содирнамудаи хизматчиӣ давлатӣ мебошад, ки бо мақсади пурра, ҳаматарафа ва объективона муайян намудани ҳолатҳои содиршавии кирдори интизомӣ гузаронида мешавад.

4. Дар ҳолати ба кирдори интизомии содирнамудаи худ иқдор будан ва изҳори пушаймонӣ намудани хизматчиӣ давлатӣ роҳбари мақоми давлатӣ, ки ҳуқуқи таъин намудан ба мансаб (пешниҳод намудан ба мансаб - барои мансабҳои интихобӣ) ва озод намудан аз мансаб ва/ё ҳуқуқи гузаронидани санҷиши хизматӣ ва додани муҷозоти интизомиро дорад (минбаъд - роҳбари мақоми давлатӣ) ҳуқуқ дорад, бе гузаронидани санҷиши хизматӣ ба ў муҷозоти интизомӣ дар намуди сарзаниш ё танбеҳ диҳад.

5. Санҷиши хизматӣ бевосита баъди содир кардани кирдори интизомӣ, дар мўҳлати 15 рӯзи тақвимӣ, аммо на дертар аз 1 моҳ аз рӯзи ошкор шудани он гузаронида мешавад.

6. Дар ҳолате, ки агар санҷиши хизматӣ гузаронидани санҷиши ҳуҷҷатӣ, молиявӣ ва дигар намудҳои санҷишро талаб намояд, мўҳлати он дар асоси дархости асосноки санҷишкунанда (роҳбари комиссияи интизомӣ) аз тарафи роҳбари мақоми давлатӣ метавонад ба мўҳлати на зиёдтар аз 1 моҳ аз рӯзи ошкор шудани кирдори интизомӣ дароз карда шавад.

7. Санҷиши хизматӣ баъди 6 моҳи содир намудани кирдори интизомӣ, аз рӯи натиҷаи тафтиши (ревизияи) фаъолияти молиявӣ хоҷагӣ бошад, баъди 2 соли содир шудани он гузаронида намешавад. Ба мўҳлати зикршуда вақти тафтиши парвандаи ҷиноятӣ дохил намешавад.

8. Санҷиши хизматӣ барои кирдори интизомии камаҳамият бо супориши роҳбари мақоми давлатӣ аз тарафи корманди масъули хадамоти кадрӣ ё роҳбари бевоситаи хизматчиӣ давлатии кирдори интизомии содирнамуда гузаронида мешавад.

Эзоҳ: Кирдори интизомии камаҳамият кирдоре мебошад, ки хизматчиӣ давлатӣ маротибаи аввал ё баъд аз бардоштани муҷозоти интизомии додашуда содир намудааст ва барои содир кардани он мумкин аст, муҷозоти интизомӣ дар намуди сарзаниш,

танбех ё то як сол мавқуф гузоштани додани рутбаи тахассусии навбатӣ татбиқ карда шавад.

9. Бо санади (қарори, амри, фармони) роҳбари мақоми давлатӣ барои гузаронидани санҷиши хизматӣ аз рӯи кирдори интизомии ҷиддӣ комиссияи интизомӣ таъсис дода мешавад, ки ҳайати он аз 3 нафар зиёд буда наметавонад. Ба ҳайати комиссияи интизомӣ мутахассисон ва ҳуқуқшиносони ботаҷриба дохил карда мешаванд.

Эзоҳ: Кирдори интизомии ҷиддӣ – кирдоре мебошад, ки барои содир кардани он муҷозоти интизомӣ дар намуди паст кардан дар мансаб ё аз мансаб озод кардан татбиқ карда мешавад.

10. Агар санҷишкунанда бо хизматчи давлатии кирдори интизоми содирнамуда алоқаи ҳешовандӣ дошта бошад, инчунин агар аз натиҷаи санҷиши хизматӣ бевосита ё бавосита манфиатдор бошад, ҳуқуқи дар санҷиш иштирок карданро надорад.

11. Санҷиши хизматӣ дар давраи корношоямии муваққатӣ, дар рухсатӣ ё сафари хизматӣ будани хизматчи давлатии кирдори интизомӣ содирнамуда ва дигар ҳолатҳои пешбининамудаи қонунгузори Ҷумҳурии Тоҷикистон боздошта мешавад.

12. Дар рафти санҷиши хизматӣ ба таври ҳатмӣ баёноти хаттии хизматчи давлатии кирдори интизомӣ содирнамуда талаб карда гирифта мешавад. Ҳангоми рад кардани додани баёноти хаттӣ аз ҷониби санҷишкунанда дар ин бора санад тартиб дода мешавад. Саркашӣ намудан аз додани баёноти хаттӣ барои баррасии маводҳо аз тарафи санҷишкунанда (комиссияи интизомӣ), тартиб додани хулоса, додани тавсия дар бораи таъин намудани муҷозоти интизомӣ монеъ шуда наметавонад.

13. Санҷишкунанда (комиссияи интизомӣ):

- дар ҳолати зарурат баёноти хаттии роҳбари бевоситаи хизматчи давлатии кирдори интизомӣ содирнамуда ва дигар шахсони дахлдорро талаб карда мегирад;

- санаду ҳуҷҷатҳои заруриро дархост ва ба парвандаи санҷишӣ замима намуда, ҳолатҳои содиршавии кирдори интизомиро баррасӣ ва таҳқиқ менамояд;

- дар асоси далелҳои ҷамъоварда аз натиҷаи санҷиши хизматӣ хулоса тартиб дода, онро имзо намуда, ба роҳбари мақоми давлатӣ пешниҳод менамояд.

14. Ҳангоми мавҷуд будани далелҳои исботкунандаи кирдори содиршудаи интизомӣ санҷишкунанда (комиссияи интизомӣ) ба роҳбари мақоми давлатӣ дар бораи мувофиқи мақсад будани татбиқи муҷозоти интизомӣ ва намуди он дар хулосаи худ тавсия медиҳад.

15. Дар вақти таҳқиқи кирдори интизомӣ ва тартиб додани хулоса инҳо ба назар гирифта мешаванд:

- ҳолатҳои содиршавӣ ва вазнинии кирдори интизомӣ;

- рафтори пешинаи шахси содиркардаи кирдори интизомӣ;

- муносибати хизматчи давлатӣ ба иҷрои ўҳдадориҳои мансабии худ;

- ҳолатҳои дигаре, ки шахсияти хизматчи давлатӣ ва кирдори интизомии содиршударо тавсиф менамоянд.

16. Роҳбари мақоми давлатӣ хулосаи санҷишкунандаро (комиссияи интизомиро) дар мўҳлати на дертар аз 3 рӯзи пешниҳод шудани он баррасӣ намуда, яке аз қарорҳои зеринро қабул мекунад:

-бо огоҳонидани хизматчи давлатӣ дар бораи қатъиян риоя намудани интизоми хизматӣ ва роҳ надодан ба такроран содир намудани кирдори интизомӣ маҳдуд мегардад;

-муҷозоти интизоми тавсиядодаи санҷишкунанда (комиссияи интизомӣ) ё муҷозоти интизоми сабуктарро татбиқ менамояд.

17. Ҳангоми бо хулосаи санҷишкунанда (комиссияи интизомӣ) норозӣ будани роҳбари мақоми давлатӣ, ӯ ҳуқуқ дорад гузаронидани санҷиши иловагии хизматиро талаб намояд, ки он низ тибқи муқаррароти Дастурамали мазкур гузаронида мешавад.

18. Агар дар натиҷаи санҷиши хизматӣ муайян карда шавад, ки хизматчи давлатӣ амале содир намудааст, ки дорои аломатҳои ҷиноят мебошад, роҳбари мақомоти давлатӣ вазифадор аст, маводи ҷамъшударо ба мақомоти дахлдори ҳифзи ҳуқуқ ирсол намояд.

19. Аз рӯи санади мақомоти ҳифзи ҳуқуқ дар бораи ба ҷавобгари интизомӣ кашидани хизматчи давлатӣ муҷозоти интизомӣ ба хизматчи давлатӣ мумкин аст, бе гузаронидани санҷиши хизматӣ дар мӯҳлатҳои дар ин Дастурамал муқарраргардида дода шавад.

20. Маводи санҷиши хизматӣ аз тарафи хадамоти кадрӣ мақомоти давлатӣ дар дафтари баҳисобгирии санҷишҳои хизматӣ ба қайд гирифта шуда, ниғаҳдори он таъмин карда мешавад.